

॥ అథ బ్రహ్మపురాణే కంఠుముని కృత పురుషోత్తమస్తుతిః ॥

కంఠురువాచ -

త్వం సర్వదర్శనః శ్రీమాన్ త్వం సర్వదమనోఽరిహా ।

త్వమహస్త్వం తథా రాత్రిః త్వామాహుర్వత్సరం బుధాః ॥ 18 ॥

త్వం కాలస్త్వం కలా కాస్యా త్వం ముహూర్తః క్షణా లవాః ।

త్వం బాలస్త్వం తథా వృద్ధః త్వం పుమాన్ స్త్రీ నపుంసకః ॥ 19 ॥

త్వం విశ్వయోనిస్త్వం చక్షుః త్వం స్థాణుస్త్వం శుచిశ్రవాః ।

త్వం శాశ్వతస్త్వమజితః త్వముపేంద్రస్త్వముత్తమః ॥ 20 ॥

త్వం సర్వవిశ్వసుఖదః త్వం వేదాంగం త్వమవ్యయః ।

త్వం వేదవేదస్త్వం ధాతా విధాతా త్వం సమాహితః ॥ 21 ॥

త్వం జలనిధిరామూలం త్వం ధాతా త్వం పునర్వసుః ।

త్వం వైద్యస్త్వం ధృతాత్మా చ త్వమతీంద్రియగోచరః ॥ 22 ॥

త్వమగ్రణీర్గ్రామణీస్త్వం త్వం సుపర్ణస్త్వమాదిమాన్ ।

త్వం సంగ్రహస్త్వం సుమహత్ త్వం ధృతాత్మా త్వమచ్యుతః ॥ 23 ॥

త్వం యమస్త్వం చ నియమః త్వం ప్రాంశుస్త్వం చతుర్భుజః ।

త్వమేవాన్నాంతరాత్మా త్వం పరమాత్మా త్వముచ్యతే ॥ 24 ॥

త్వం గురుస్త్వం గురుతమః త్వం వామస్త్వం ప్రదక్షిణః ।

త్వం పిప్పలస్త్వమగమః త్వం వ్యక్తస్త్వం ప్రజాపతిః ॥ 25 ॥

హిరణ్యనాభస్త్వం దేవః త్వం శశీ త్వం ప్రజాపతిః ।

అనిర్దేశ్యవపుస్త్వం వై త్వం యమస్త్వం సురారిహా ॥ 26 ॥

త్వం చ సంకర్షణో దేవః త్వం కర్తా త్వం సనాతనః ।

త్వం వాసుదేవోఽమేయాత్మా త్వమేవ గుణవర్జితః ॥ 27 ॥

త్వం జ్యేష్ఠస్త్వం వరిష్ఠస్త్వం త్వం సహిష్ణుశ్చ మాధవః ।

సహస్రశీర్షా త్వం దేవః త్వమవ్యక్తస్సహస్రదృక్ ॥ 28 ॥

సహస్రపాదస్త్వం దేవః త్వం విరాట్ త్వం సురప్రభుః ।

త్వమేవ తిష్ఠసే భూయః దేవదేవ దశాంగుళః ॥ 29 ॥

యద్భూతం తత్ త్వమేవోక్తః పురుషశ్చక్ర ఉత్తమః ।

యద్భావ్యం తత్ త్వమీశానః త్వం ఋతస్త్వం తథామృతః ॥ 30 ॥

త్వత్తో రోహత్యయం లోకః మహీయాంస్త్వమనుత్తమః ।

త్వం జ్యాయాన్ పురుషస్త్వం చ త్వం దేవ దశధా స్థితః ॥ 31 ॥

విశ్వభూతశ్చతుర్భాగః నవభాగోఽమృతో దివి ।

నవభాగోఽన్తరిక్షస్థః పౌరుషేయస్సనాతనః ॥ 32 ॥

భాగద్వయం చ భూసంస్థం చతుర్భాగోఽప్యభూద్ ఇహ ।

త్వత్తో యజ్ఞాస్సంభవంతి జగతో వృష్టికారణం ॥ 33 ॥

త్వత్తో విరాట్ సముత్పన్నః జగతో హృది యః పుమాన్ ।

సోఽతిరిచ్యత భూతేభ్యః తేజసా యశసా శ్రియా ॥ 34 ॥

॥ ఆతి బ్రహ్మపురాణే కంఠముని కృత పురుషోత్తమస్తుతౌ సప్తదశశ్లోకాః ॥

అథ క్షమా ప్రార్థనా : యదక్షరపదభ్రష్టం, మాత్రాహీనం చ యద్భవేత్ ।
తత్సర్వం క్షమ్యతాం దేవ, నారాయణ నమోఽస్తుతే ॥

అథ భగవత్సమర్పణమ్ : కాయేన వాచా మనసేంద్రియైర్వా,
బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై,
నారాయణాయేతి సమర్పయామి ॥

అథ మంగళమ్ : శ్రియః కాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ, శ్రీనివాసాయ మంగళమ్ ॥

